

ٲارائو اءب

سنء ءا سٲوٲ

# ءولھء ءر ٲا ءان

ءلام مءمء لاکو

سنء ثقافت ء سٲاءء کاءو



ٲارائو اءب

سنء ءا سپوٲ

# ءولءء ءر ياءان

ءلام مءءمء لاءو



سنء ثقافت ء سياءء ءاءو



ڇپائيندڙ: سنڌ ثقافت ۽ سياحت کاتو

(حق ۽ واسطا محفوظ)

ڇاپو پهريون ۱۹۹۰

تعداد ۵۰۰۰

قيمت ۵۰۰-۵ روپيا

## Personalities of Sindh

Published by : Department of Culture and Tourism  
Government of Sind

Printed by : Azad Communications Karachi.

هي ڪتاب مهتاب اڪبر راشدي سيڪريٽري، سنڌ ثقافت ۽ سياحت کاتي  
پاران پڌرو ڪيو ۽ آفتاب ابري اسٽنٽ ڊائريڪٽر ڪلچر (پبليڪيشنس)  
جي نگرانيءَ هيٺ آزاد ڪميونيڪيشنز ڪراچي ڇپيو.

ملڻ جو هنڌ

ڊائريڪٽوريٽ آف ڪلچر (پبليڪيشنس)

جناح ڪورٽس، ڊاڪٽر ضياءُ الدين احمد روڊ ڪراچي.

فون - 513334

## پيش لفظ

هن وقت تائين پاراڻي ادب تي ايترو توجهه نه ڏنو ويو آهي، جيترو ڏيڻ ڪپندو هو. پاراڻو ادب قومي جاڳرتا ۾ بنيادي حيثيت رکي ٿو. اها هڪ مڃيل حقيقت آهي ته پاراڻي عمر ۾ ڪنهن شيءِ کي قبول ڪرڻ جي صلاحيت، وڏي عمر وارن جي ڀيٽ ۾ گهڻي هوندي آهي. ان عمر ۾ ئي ٻارن جي پيڙهه پختي ٿيندي آهي. پاراڻي ادب جي کوٽ کي محسوس ڪندي، اسان ٻارن جي تعليمي ۽ ذهني اوسر لاءِ دلچسپ، اصلاحي، مفيد، معلوماتي، تاريخي ۽ ديني ڪتابن شايع ڪرڻ جو ارادو ڪيو آهي. معلومات ۽ وندر وارن ڪتابن سان گڏ، اسان جي اها پڻ ڪوشش آهي ته ٻارن کي پنهنجن عظيم سپوتن ۽ انهن جي ڪارنامن کان واقف ڪريون ته جيئن هو اخلاق ۽ ڪردار جي پختگي طرف ڳامزن ٿي، مستقبل ۾ ڪاميابيون ماڻي سگهن. ڪتاب، انسان جو بهترين دوست آهي، جيڪو انکي سنئين راه تي وٺي وڃي ٿو ۽ منجهس اخلاق، سچائي، بهادري ۽ بُري پلي سمجه پيدا ڪري ٿو. ٻارن لاءِ ڪتابن جو اهو تحفو ڏيندي سنڌ ثقافت کاتو گهڻي خوشي محسوس ڪري ٿو. اميد اٿئون ته اسان جي هيءَ نمائي ڪوشش توهان وٽ قبول پوندي.

مهتاب اڪبر راشدي



# حوالو دريا خان

## تاريخي پس منظر:

سند جي تاريخ پنج هزار سالن تي پکڙيل آهي. موهن جي دڙي ۽ سنڌو سڀيتا جي خاتمي کانپوءِ، هن ملڪ تي آرين اچي قبضو ڪيو. ان طرح ڊگهي عرصي تائين سند تي مختلف قبيلو حڪومت ڪندا رهيا. جنهن وقت هتي عربن جي حڪومت ٺهي، ان وقت راجا ڏاهر جو حڪم هلي رهيو هو. هن راجا جو واسطو سند جي آخري برهمڻ گهراڻي سان هو. عربن ۽ سنڌين جون لڙايون ۷۱۲ع ۾ ٿيون، جن ۾ سند جو هي آخري هندو راجا ڏاهر مارجي ويو. ان بعد هن ملڪ تي عربن جي حڪومت قائم ٿي ۽ اسلامي قاعدا قانون جاري ٿيا. ان وقت سند ۾ رهندڙ مکيه قبيلو چنا، لاکا، ڀٽي، سمان ۽ سهتا ڏسجن ٿا. هنن قبيلن اسلام قبول ڪيو ۽ مسلمان ٿي ويا هئا. سن ۱۰۱۰ع ڌاري عربن جي حڪومت ختم ٿي ۽ سند تي سومرن جي مقامي قبيلي جي حڪومت ٺهي. سومرن ٽن صدين کان به وڌيڪ وقت حڪم هلايو. ڪيئي ڌارين بادشاهن ۽ قبيلن سند تي حملا ڪيا، پر سومرن جي بادشاهيءَ کي ختم نه ڪري سگهيا. آخر ۾ دهليءَ جي علاؤالدين بادشاه اسان جي ملڪ تي ڪاه ڪئي. دودي سومري وڏي دليري، بهادري ۽ همت سان مقابلو ڪيو. سوين سنڌي سومرن سان گڏ دودو به، علاؤالدين جي لشڪر سان وڙهندي شهيد ٿي ويو. دودو سومرو اسلامي دور ۾ سند جي تاريخ



جو پهريون شهيد آهي، جيڪو مشڪل وقت اچڻ تي پنهنجي ملڪ جي بچاءَ ۾ اتي ڪڙو ٿيو ۽ لڙائي ڪندي جنگ جي ميدان تي مارجي ويو. دودي جي مزار اڄ به بدين جي ڀرسان روپاه جي ڦٽل شهر ۾ موجود آهي. سنڌي شهيدن جي تاريخ ۾ دودي کان پوءِ، دوله دريا خان جو نالو وڏي عزت سان ورتو وڃي ٿو. دريا خان جو تعلق سمن ڄامن جي دور سان هو.

سمن جو قبيلو سنڌ جي نج نسل سمات خاندان ۾ وڏو رتبو رکي ٿو. هي قبيلو عربن جي حملي وقت موجود هو. انهن ٻڌڻي ڪي ڇڏي اسلام قبول ڪيو ۽ مسلمان ٿي ويا هئا. سومرن جي دور ۾ لشڪر، سپاه ۽ وڏن عهدن تي، سمن کي به ڪنيو ويندو هو. سياسي طرح سومرن جي پڄاڻي ٿي ته سندن جاءِ سمن والاري، ڄام فيروز الدين انڙ هن خاندان جو پهريون بادشاهه هو. ڄام انڙ دهليءَ جي تغلق بادشاهن خلاف زبردست محاذ ڪڙو ڪيو. ان ريت هو سنڌ ۾ ”سمن جي سلطنت“ ٺاهڻ ۾ ڪامياب ٿي ويو. هي واقعو ۱۲۵۱ع ۾ ٿي گذريو. ڄام فيروز کان پوءِ صدر الدين شاه ڄام بابينو ۽ رڪن الدين شاه ڄام تماچي، هڪ ٻئي کانپوءِ سنڌ جا بادشاهه بنيا. هي ٻئي پاڻ ۾ پائڻ هئا ۽ زبردست دلير ۽ وطن دوست حاڪم هئا. ان زماني ۾ به دهلي ۽ سنڌ جي وچ ۾ چڪتاڻ جاري رهي. آخرڪار هي ويڙهه ۱۲۸۸ع ۾ ڄام تماچيءَ جي دور ۾ پوري ٿي. ان بعد سنڌ جا سمن ڄام خود مختيار رهڻ لڳا. ياد رهي ته سنڌ ۾ نوري ڄام تماچيءَ جو جيڪو قصو مشهور آهي، اهو هن بادشاهه سان واسطو رکي ٿو. سنڌ جي سمن بادشاهن ملڪ ۾ امن امان قائم ڪيو. ٻاهرين ملڪن سان دوستانا لاڳاپا پيدا ڪيا. ملڪ ۾ اسلامي قاعدا ۽ قانون لاڳو ڪيا. مسجدون ۽ خانقاهون ٺهرايائون. ڪوٽ ۽ قلعا ٺاهي سنڌ جي بچاءَ کي مضبوط



ڪيائون. عام ماڻهن جي صورتحال سڌارڻ طرف ڌيان ڏنائون. ان ريت سمن بادشاهن جي باري ۾، تاريخ تمام گهڻي تعريف لکي آهي. سمن ڄامن جي مثالي ۽ پرسڪون دور جو اوج ڄام ننڍي تي ٿئي ٿو. سنڌ جو عظيم سپه سالار ۽ شهيد ”دريا خان“ به هن بادشاه جي زماني ۾ ٿي گذريو. ان ڪري بهتر ٿيندو ته اسين سڀ کان اول ڄام ننڍي بابت مختصر ڳالهه ٻوله ڪريون. ان بعد شهيد اعظم دوله دريا خان جو تفصيلي اڀياس ڪيون.

## ڄام نظام الدين:

سلطان نظام الدين ثاني عرف ڄام نندو، هن خاندان جو پندرهنون بادشاه ٿي گذريو آهي. پاڻ پنهنجي پيءُ ڄام سنجر کان پوءِ ۱۴۶۱ع ۾ تخت نشين ٿيو. ڄام سنجر حياتيءَ جي آخر ۾ حڪومت جي واڳ ڄام ننڍي کي ڏئي، پاڻ ٻين ٻن پٽن سان گڏ ملڪ گجرات ڏي هليو ويو. سندس انهن پٽن جا نالا معلوم ڪونهن. البت انهن مان هڪ جي پٽ پوءِ سنڌ جي بادشاهيءَ جي دعويٰ ڪئي هئي، جنهن جو ذڪر هيٺ دريا خان جي احوال ۾ ايندو.

سلطان ڄام نظام الدين کي سنڌي ماڻهو پيار وڃان ڄام نندو به سڏيندا هئا. ڄام نهايت ئي بخت واري وقت سنڌ جو تخت ڏئي بنيو. ان وقت هر طرف صلح سانت هو. ان وقت سندس آس پاس ۾ نهايت معتبر سياستڪار حڪم هلائي رهيا هئا. انهن بادشاهن کي پنهنجي پنهنجي ملڪ ۾ مڪمل ضابطو حاصل هو. نه ته کين ڪنهن بغاوت سان منهن ڏيڻو هو ۽ نه وري انهن مان ڪنهن کي ٻئي ملڪ تي حملو ڪري ڦرلٽ ڪرڻ جو ارادو هو. هندي ننڍي کنڊ ۾ تاريخ اهڙا سٺا، رقعا گهٽ بيان ڪيا آهن. ان وقت گجرات



تي سلطان محمود بيگرو بادشاه هو. محمود بيگرو سنڌ جي پارهين  
 بادشاه ڄام جوڻي ثانيءَ جو ڏوهتو هو. ملتان تي بادشاه حسين  
 لانگاه جو سڪو چالو هو. ڪشمير ۾ سلطان زين العابدين جو  
 حڪم هلي رهيو هو. دهليءَ ۾ بهلول لوديءَ جو راڄ هو. هرات  
 ملڪ تي وري حسين بايقرا مرزا جي بادشاهي برقرار هئي. هي سڀ  
 بادشاه هڪ ٻئي جا دوست هئا. کين هڪ ٻئي لاءِ وڏي عزت هئي.  
 حقيقت ۾ ڄام ننڍي سنڌي عوام جي دلين تي راڄ ڪيو. سندس  
 تخت نشيني عالمن، صالحن، سپاهين ۽ رعيت جي رضامندي سان ٿي هئي.  
 سنڌ توڙي هند جون تاريخون ڄام ننڍي جي ساراه ڪندي فخر  
 محسوس ڪن ٿيون. ڄام اڃا بادشاه نه بنيو هو ته اڪثر وقت  
 خانقاهن ۽ مدرسن ۾ گذاريندو هو. هو نهايت وڻندڙ صفتن ۽ سٺن  
 اخلاقن جو مالڪ هو. پاڻ حد درجي جو زاهد ۽ عابد ٿي گذريو.  
 هن سنڌ جو حاڪم ٿيڻ شرط ملڪي ستاري طرف توجهه ڪيو  
 ۽ سرحدن کي محفوظ ڪرڻ ڏي ڌيان ڏنو. سندس دور ۾ رعيت  
 خوش ۽ ماڻهو آسودا هئا. عالم، عابد، صالح، فقير، امير ۽ سپاهي  
 مطلب ته هر قسم جا ماڻهو هن ڄام جي دور ۾ مطمئن هئا.  
 هڪڙي تاريخدان ڄام ننڍي جي امن پسنديءَ بابت لکيو آهي ته:  
 هو هر هفتي پنهنجي طبيلي ۾ ويندو هو ۽ گهوڙن جي پيشانيءَ تي  
 هٿ ڦيري چوندو هو ته، اي بختاورو! جهاد کان سواءِ اوهان تي  
 سواري نه ڪندس، ڇو ته هر طرف سرحدن تي مسلمان بادشاه  
 آهن. دعا ڌريو ته شرعي سببن کان سواءِ ڪٿي به نه ويڃان ۽ نه  
 وري ٻيو ڪو هتي اچي. متان مسلمانن جو خون ناحق وهي. ان  
 طرح هڪڙي هندستاني تاريخدان ڄام ننڍي جو ذڪر ڪندي  
 لکيو آهي ته: سنڌ ۾ ته لهيو پر هندستان ۾ پڻ وري ڪو سندس  
 جهڙو مثالي بادشاهي نه ٿيو!



ڄام نظام الدين جي دور ۾ سنڌ ملڪ ۾، اسلام جي اشاعت ۽ نبوي سنت جي تمام گهڻي پيروي ٿي. ٻاهرين رياستن سان سٺا تعلقات قائم ڪيا ويا. هاري ۽ پورهيت توڙي ملازم ۽ واپاري خوش حياتي گذاري رهيا هئا. زراعت وڌي ۽ وڻج واپار ۾ واڌارو ٿيو. ڄام صاحب ننگر ٺٽي کي پنهنجي تختگاه طور مقرر ڪيو ۽ شهر جي سونهن ۽ واڌاري لاءِ حڪم جاري ڪيا. هي شهر ٿوري وقت ۾ سڄي دنيا جو مرڪز بنجي ويو. حڪومت جون آفيسون، ڪوٽ قلعو، حويليون پاڙا، مسجدون، خانقاهون ۽ مندر تعمير ڪري، ٺٽي جي اهميت کي وڌايو ويو. مقامي سنڌي عالمن کان علاوه ايران، هرات ۽ گجرات کان اديب ۽ استاد اچي هت رهيا. مطلب ته تمام ٿوري وقت ۾ ئي هي شهر بغداد ۽ دمشق جي درجي تي پهچي ويو. ڄام ننڍي جي مثالي حڪومت سبب، سنڌ جون سرحدون به ڪشاديون ٿيون. ان دور ۾ ڪڇ کان سبي ۽ لاهري بندر کان اڇ تائين، سمن جو سڪو چالو ڏسجي ٿو. هن زماني ۾ سنڌ جو سياسي، معاشي، علمي ۽ فني اوج ڏسڻ ۾ اچي ٿو. ڄام ننڍي جي پنهنجي سڪي جو پتو به پيو آهي. ان ريت هن دور جي مثالي هجڻ ۾ ڪوبه شڪ شبهو باقي نه ٿو رهي.

جنهن وقت ڄام نظام الدين بادشاه بنيو، ته ان وقت سنڌ ۾ امن امان ڪونه هو ۽ ملڪي سرحدون به محفوظ نه هيون. ان پس منظر ۾ ڄام کي بنيادي فيصلو ڪيا. قاعدن ۽ قانون کي سڌاري انهن تي سختيءَ سان عمل ڪرايو ويو. حڪومت جو انتظام ٺيڪ طرح سان هلائڻ لاءِ، وزيرن جي هڪ ڪائونسل پڻ جوڙي وئي. انهن وزيرن سڄيءَ دل سان وطن ۽ قوم جي خدمت ڪئي. ڪتابن کي پڙهندي اسان کي ڪجهه نالا ملن ٿا، جي هن بادشاه جي حڪومت ۾ وزير به هئا، ته اهم عهدن تي به ڪم ڪندا هئا.



دلشاد وزير کي بکر تي مقرر ڪيو ويو، جتي پهچي هن امن امان کي بحال ڪيو. هن هڪ ڀيري اڄ شهر تي به ڪامياب حملو ڪيو هو. تاريخ ۾ دلشاد جي چڱي تعريف ڪيل آهي. ڄام جي هڪ ٻئي وزير جو نالو لڪدير مليو آهي، جو هندو هو. هن کي لڪمير يا لڪسير پڻ سڏيو ويو آهي. هي وزير هميشه ننڍي سان شيل شڪار تي گڏ رهندو هو. کيس ٻيون به اهم ذميداريون سونپيل هيون. وزارت تي ٽيم ۾ ديوان چاڱلا جو نالو به ملي ٿو. کيس ڪاڇي طرف مقرر ڪيو ويو هو. ڄام ننڍي جي دور ۾ بهادر خان به ٿي گذريو، جنهن کي سرحدي شهر سبيءَ تي عملدار بنايو ويو هو. حاجي خان، ماڻڪ ۽ سارنگ پٽ دريا خان. به هن زماني ۾ مکيه مشير ۽ آفيسر ٿي گذريا آهن. ليڪن هنن سڀني وزيرن ۽ عملدارن ۾ ”دريا خان“ جو نالو مٿانهين حيثيت رکي ٿو. ڄام ننڍي کيس پنهنجو پٽيلو بنايو هو ۽ مٿس گهڻو اعتبار ٿي ڪيائين. ان ڪري اسين دريا خان کي مختلف روپن ۾، حڪومت جو اڳواڻ ۽ سرواڻ ڏسون ٿا. پاڻ هڪ ئي وقت وزيراعظم، اميرن جو امير ۽ فوج جو اعليٰ سپه سالار ٿي گذريو آهي. هن مختصر تاريخي تهيد کان پوءِ اسين ”دوله دريا خان“ جي سوانح ۽ خدمتن جو تفصيلي اڀياس ڪنداسين.

## نالو، لقب ۽ ڪٿم قبيلو:

سند جو هي سورهيه ۽ سدا ملوڪ شهيد ”دريا خان“ ذات جو ڪير هو، يا وري سندس واسطو ڪهڙي ڪٿم قبيلي سان هو، ان متعلق اسان کي تمام گهٽ ڄاڻ ملي ٿي. اوائلي تاريخي ڪتابن ۾ گمان ڏيکاريل آهي ته هو ذات جو سيد زادو هو. پر جي سيد هو ته ساداتن جي ڪهڙي شاخ سان سندس تعلق هو، ان بابت ڪابه معلومات نه ٿي ملي. هي راءِ بنه قبول ڪرڻ جهڙي ڪانهي.



ويجهڙائيءَ واري دور ۾ دريا خان جي باري ۾، هي خيال به پيش ٿيو آهي ته پاڻ، سنڌ جي پروجني جي ڪنهن قبيلي جو فرد هو. حقيقت ۾ هي خيال تاريخي طرح درست ڪونهي. هي راءِ ڏيندڙن نالي جي پٺيان ”خان“ اکر ڏسي پوءِ اهڙو گمان ڪڍيو آهي. هن ڏس ۾ ٽين راءِ به ملي آهي. جنهن کي ڪتابي هٿي به ملي ٿي ۽ سنڌ جي قبيلائي روايتن جي تائيد به حاصل ٿئي ٿي. تاريخ طاهريءَ واري لکيو آهي ته سندس اصل نالو قبوله هو. پوءِ جڏهن ڄام نندي جو ملازم بنيو، تڏهن سندس نالو دريا خان رکيو ويو. جڏهن ترقي ڪندي وڃي وڏي رتبي کي پهتو، تڏهن مبارڪ خان جو لقب حاصل ڪيائين. هن خيال کي سنڌ جي حسب نسب جي ڄاڻن، تاريخي تورڪ ۽ چندچاڻ کان پوءِ هن ريت پيش ڪيو آهي. سنڌ جي هن سدا سورهيءَ ۽ امر شهيد جو تعلق قبوليا قبيلي سان هو. سندس نالو ابتدا ۾ توڙي پڇاڙيءَ تائين دريا خان هو. پوءِ جڏهن ترقيءَ جون منزلون طئي ڪندو ويو ۽ ڄام نندو سندس خدمت مان مطمئن ٿيندو ويو، تڏهن وڏي سوچ ويچار کان پوءِ کيس مبارڪ خان جو لقب پڻ ڏنائين. ياد رهي ته قبوليا قبيلو نه رڳو اڄ به سنڌ ۾ موجود آهي، پر دريا خان جي جاگير ڳاها طرف پڻ هن ڪٿم جا ماڻهو رهندا اچن ٿا هڪڙي اديب لکيو آهي ته: دريا خان ۽ مبارڪ خان ٻه الڳ الڳ شخص آهن. پر اهو درست ڪونهي. هي هڪ ئي تاريخي انسان ٿي گذريو آهي، جنهن جو نالو دريا خان ۽ لقب مبارڪ خان هو. هن متعلق ڪنهن به شڪ شڪي جي گنجائش ڪانهي.

### ڄام نندي جي ملازمت:

ڄام نظام الدين عرف ڄام نندو سن ۱۴۶۱ع ۾ سنڌ جو بادشاهه بنيو. ان وقت سنڌ جي سرحدن تي اطمينان واري حالت نه هئي. ان



کان علاوه ملڪ جي اندر به بدامني ۽ بدنظمي ڏٺي ٿي. ڄام صاحب وڏي جرئت سان فيصلو ڪيا ۽ قاعدن تي عمل ڪرايو. پاڻ سڄي ملڪ جو دورو ڪيائين. سرحدن شهر ڏٺائين ۽ اتي قلعا ڪوٽ اڏائي سپاه مقرر ڪيائين. ملڪ جي اندر فسادين کي سخت سزائون ڏني، امن امان بحال ڪيائين. جڏهن هر طرف سک سانت بحال ٿيو ۽ ان بابت مطمئن ٿي ويو، ته پاڻ به اڳين ڄامن بادشاهن وانگر سيرسفر ۽ شيل شڪار جو شغل اختيار ڪيائين. اهڙي ئي هڪ شڪار وقت پاڻ دريا خان جو انتخاب ڪري، کيس پنهنجي ملازمت ۾ آندائين. هي قصو هن ريت ٻڌايو وڃي ٿو:

ڄام نندو ٺٽي ۾ ٺهي لڪي حڪومت تي ويٺو، تڏهن شهر جي ۽ خود بادشاه جي هر طرف هاڪ ٿي وئي. هر شخص کيس دعائون ڪرڻ لڳو ۽ سندس عدل توڙي انصاف جي چؤطرف واکاڻ ٿيڻ لڳي. هڪ ڏينهن ڄام نندو پنهنجي وزير لڪدير سان گڏجي شڪار تي روانو ٿيو. لڪدير وٽ قبوليو نالي هڪ غلام چوڪرو هو، جو خاص پاڻي پيارڻ لاءِ مقرر ڪيو هئائين. چون ٿا ته اصل ۾ هي سيدزادو هو ۽ ڪٿي قيد ڪيو ويو هو. وزير لڪدير کيس اتان آزاد ڪرائي، آڻي اچي پنهنجي ملازمت ۾ رکيو هو. پاڻ هر وقت ان چوڪري کي پاڻ سان گڏ رکندو هو.

شڪار ۾ هلندي ڄام نندي کي اچي اڃ تپايو تڏهن پاڻي جي طلب ڪيائين. اتفاق اهڙو ٿيو جو ان وقت بادشاه جي پاڻي پيارڻ لاءِ مقرر ٿيل ماڻهو موجود نه هو. ان ڪري وزير لڪدير پنهنجي ملازم کي پاڻي پيارڻ لاءِ حڪم ڪيو. هي جيتوڻيڪ اڃا ننڍي عمر جو چوڪرو هو، پر خداپاڪ وڏي عقل ۽ ڏاهپ سان نوازيو هئس. حڪم ملڻ تي پاڻ پاڻي جو پيالو ڀري آيو ۽ اچي ڄام نندي کي پيش ڪيائين. پر پيالي ۾ ڄاڻي وائي ڪجهه ڪڪ وجهي



انگريز مصنف رچرڊ برٽن لکي آهي. برٽن لکي ٿو ته دولهي دريا خان جو قصو به سنڌين جي زور آزمائي ۽ ملڪ گيريءَ جو هڪ نيم تاريخي داستان آهي. ڪينجهر نالي ڍنڍ جي ڀرسان هڪ شهر ۾ ڄام نندو حڪومت ڪندو هو. هن بادشاهه کي پٽائو اولاد ڪونه ٿي ٿيو. ان ڪري پاڻ گود جو هڪ ٻار وٺڻ جو فيصلو ڪيائين. هڪ ڀيري شڪار ڪندي ڏٺائين ته هڪ ريڍار جو ٻار وٺڻ هيٺان ستو پيو آهي. پاڻ اتي بيهي ڪلاڪن جا ڪلاڪ ان ٻار کي ڄاچيندو رهيو. ڏٺائين ته ٻار جي مٿان ڇانو ٿي ڇانو بيٺي آهي. پڪ ٿيس ته هيءُ غيب جي نشاني آهي ۽ اڳتي هلي هي ٻار وڏيءَ ڳالهه وارو ٿيندو، تنهنڪري هن کي کڻي گود ۾ ورتائين. مٿس دولهه دريا خان نالو رکيائين. خان وڏو ٿيندي ئي نالو ڪڍيو. بهادريءَ جا وڏا ڪم ڪيائين. ۽ پوءِ سنڌ جي آس پاس وارا ملڪ به فتح ڪيائين.

هنن ٻنهي روايتن تي غور ڪرڻ کان پوءِ ڪي نتيجا ڪڍي سگهجن ٿا. گمان غالب آهي ته ڄام نندي کي ابتدا ۾ اولاد خاص ڪري پٽائو ٻار نه ٿيندو هو. ان ڪري پاڻ گود جو هڪ نينگر حاصل ڪيائين. هن ڳالهه کي هن ريت به هٿي ملي ٿي، ته جنهن وقت نظام الدين وفات ڪئي، ان مهل فيروز اڃا ننڍو ۽ بي سمجه ڇوڪرو هو. ان ڪري حڪومت جو انتظام دريا خان جي حوالي ڪيو هيائين. ڏسجي ٿو ته فيروز ان وقت ڄائو هو جڏهن ڄام نندو پيرسن ٿي چڪو هو ۽ ان ريت پاڻ دريا خان کي پٽيلو بنائي، سندس پرپور تعليم ۽ تربيت ڪيائين، هنن سڀني ڳالهين کان هٿي ڪري ڏسجي ته، دريا خان ننڍي هوندي کان ئي عقل ۽ ڏاهپ وارو انسان هو. انڪري ته سنڌ جي بادشاهه کيس پنهنجي ملازمت ۾ رکيو. سندس پرپور طريقي سان پرورش ڪيائين. جيئن جيئن



عمر ۾ وڏو ٿيندو ويو، تيئن تيئن سندس ذهانت ظاهر ٿيندي وئي. دريا خان سمن ڄامن جي ملازمت ۾ ڪڏهن گهڙيو ان بابت پوريءَ ريت ڄاڻ نه ٿي ملي. البت اندازو آهي ته ۱۴۷۵ع ڌاري ڄام نندي، دريا خان کي پنهنجي نظرداريءَ ۾ آندو. ايندڙ ڏهن سالن ۾ پاڻ بادشاهي سکيا ۾ رهيو. آخرڪار مختلف تربيتي توڙي آزمائشي مرحلن مان گذرندي، پاڻ وڃي اعليٰ عهدن کي رسيو. تان جو سندس تدبير، ڏاهپ ۽ بهترين فوجي تربيت جي آزمائش جو وقت اچي ويو.

## منگولن سان شاندار معرڪا:

سند جو بادشاهه ۽ دريا خان جو اعليٰ سرپرست، ڄام نندو هڪ انتهائي طاقتور بادشاهه هو. مضبوط ۽ طاقتور حاڪم هوندي به، پاڻ هميشه امن واري پاليسيءَ تي گامزن رهيو. هن ڪڏهن به جنگ ۽ جهيڙي جي ڳالهه نه ڪئي. آس پاس جي بادشاهن سان دوستي قائم ڪيائين. وقت به وقت انهن حاڪمن سان تحفن ۽ سوکڙين جي مٽاستا پيو ڪندو هو. ان وقت ملڪ سنڌ جون سرحدون محفوظ به هيون ته ڪشاديون به ڏسجن ٿيون. ڄام نندي جي دور ۾ سبي سنڌ جو هڪ اهم فوجي، سرحدي ۽ سياسي مرڪز هو. ان زماني ۾ سنڌ جي حڪومت هن شهر تي، بهادر خان کي پنهنجو گورنر ۽ فوجي ڪمانڊر مقرر ڪيو هو. سندس گورنريءَ جي وقت ۾، سنڌ جي تاريخ جو هڪ نهايت اهم خوني واقعو ٿي گذريو آهي.

ان دور ۾ هرات جي ملڪ تي حسين بايقرا مرزا بادشاهي ڪندو هو. قنڌار جو شهر به هن جي تابع هو، جتي سندس پاران امير ذوالنون ارغون مقرر ٿيل هو. هي امير نهايت سرڪش هو. کيس هر وقت هي خيال هوندو هو ته، ڪو ملڪ فتح ڪري، حسين مرزا وٽ



سرخرو ٿئي. ان کان علاوه کيس هي به خيال رهندو هو ته، متان اسان کي هتان بي دخل ٿيڻو پوي، انڪري امير ذوالنون سنڌ جي پرامن ملڪ تي حملي ڪرڻ جي رٿا جوڙي. ان وقت قنڌار جي ڪن واپاين ذوالنون جا ڪن پريا. انهن رپورٽون ڏنيون ته سبي شهر جي آس پاس سنڌي ماڻهو، اسان جن واپاري قافلن کي ڦريندا رهن ٿا. هنن اطلاعن جي آڙ وٺي ارغون گورنر، پنهنجي پٽ شاه بيگ کي وڏو لشڪر ڏئي، سنڌ تي ڪاه ڪرڻ لاءِ روانو ڪيو. سنڌ لشڪر ۽ ارغون جي سپاه ۾ ۱۴۸۵ع ۾ جنگ چڙهي پئي. هي لڙائي پورا ٻه سال جاري رهي. سمن جي لشڪر سردار جي بازي لڳائي ڇڏي. سوين ڪوٽر ڪسي ويا. ان هوندي به بهادر خان شڪست کائي اچي سنڌ جي تختگاه کان نڪتو. هي واقعو ۱۴۸۷ع ۾ ٿي گذريو. شاه بيگ ارغون سبي شهر تي قبضو ڪيو. ان بعد هن شهر تي پنهنجي پيءُ ابوالاحمد مرزا عرف سلطان محمد کي گورنر بنائي، شاه بيگ ارغون پاڻ قنڌار ڏي موٽي ويو.

طاقت ۽ سوڀ جي نشي ۽ غرور ۾ اچي، منگولن هن واقعي بابت هڪ اطلاع نامو جاري ڪيو. هن پڌرنامي ۾ سنڌين کي جي امن پسند مسلمان هئا ۽ ڪنهن طرف به اڳرائي نه ٿي ڪيائون، تن کي هندو ۽ ڪافر سڏيو ويو هو. اطلاع نامي جون ڪجهه سٽون هن ريت آهن.

”تازو هن دور ۾ واپاري ٽولن، جنهن جو واپاري سلسلي ۾ سنڌ جي علائقي ۾، جيڪو اسان جي حدن جي ڀرسان آهي اڄ وڃ جو سلسلو قائم هو، درٻار ۾ اچي فرياد داخل ڪيو ته اسلام دشمنن جي هڪ جماعت جيڪا صاحب سلطنت آهي، سا مسافرن تي ظلم ڪري ٿي ۽ هر وقت کين لتيندي ۽ ڦريندي رهي ٿي. اهو معلوم ڪري اسان کي ڏاڍو ڏک پهتو، ان ڪري هڪ وڏو



لشڪر تيار ڪري حملي لاءِ ان ملڪ تي چاڙهيو ويو...

راتاھي لاءِ جيئن ئي هو نڪتا، ته اسان جي فوج کي خبر پئجي وئي ۽ فوج تيار ٿي مقابلي لاءِ نڪري آئي. صبح تائين ٻئي فوجون اچي منهن مقابل ٿيون. اسلامي فوج انهن بدبخت هندن جي لاشن جا ڍير لڳائي ڇڏيا. خدا تعاليٰ جي فضل ۽ ڪرم سان فتح عظيم حاصل ٿي، جنهن صورت ۾ هيءُ خبر سڀني سوچيندڙن لاءِ سٺي آهي، انڪري هن پڌرنامي ذريعي ان کي چڻي طرفن پهچائجي ٿو.

سند جو بادشاهه ۽ دريا خان جو مرڻي پيءُ ڄام نندو ته هڪ امن پسند ماڻهو هو، پر جڏهن صورتحال ان حد تائين خطرناڪ ٿي وئي هئي. دشمن علائقا ٽپائي للڪاري رهيو هو. ان کان وڌيڪ ته سنڌي مسلمان انتهائي سادا ۽ صاف دل انسان هئا، انهن کي حملي آورن هندو ۽ ڪافر پڻ سڏيو، تڏهن ماڻ ڪري ويهڻ وڌي بزدلي ليکي وڃي ها. سڀي ۽ ملڪ جي اترين اولاهين سرحد بابت، ڄام نندي پوري پوري معلومات حاصل ڪري ورتي. تڏهن پاڻ انتهائي سخت قدم کڻڻ جو فيصلو ڪيائين.

حقيقت ۾ واپاري قافلن جي ڦر ته هڪ بهانو هو. اصل ۾ ارغونن کي سنڌ طرف وڌڻ جي پور پوري نيت هئي. پس منظر ۾ ڄام نندي وزيرن جي ڪائونسل سڏائي انهن سان مشورا ڪيا. سنڌي مشاهيرن سان صلاح مصلحت ڪئي. اميرن ۽ فوجي عملدارن سان خيالن جي ڏي وٺ ڪئي. آخر ڪار ارغونن کي سيڪت ڏيڻ ۽ سنڌ جي ويڃايل علائقن جي واپسيءَ لاءِ ڪي اهم فيصلا ڪيا ويا. دريا خان کي سڀه سالار مقرر ڪري، هڪ وڏي لشڪر سان هن اهم ۽ مکيه فوجي مهم تي موڪليو ويو. حقيقت ۾ دريا خان جي جنگي تربيت ۽ اعليٰ فوجي مهارت جي، هي پهرين وڏي آزمائش ڏسجي ٿي. دريا خان سڀيءَ جي آس پاس پهچي، علائقي جي جاگرافيءَ



بابت ڄاڻ حاصل ڪئي. بولان لڪ جي چوڦير فوجي چونڪين جي باري ۾ پاڻ کي باخبر ڪيو. سبي ۽ شال ۾ رهندڙ قومن ۽ قبيلن متعلق معلومات حاصل ڪري، مکيه سردارن ۽ اميرن سان جنگ بابت صلاحون ڪيون. ان طرح سنڌ جي هن نوجوان سپه سالار وڏي رٿا، حڪمت عملي ۽ عقل منديءَ سان ارغونن خلاف جنگ چيڙي ڇڏي. ارغونن جي ليڊر ابوالمحمد مرزا ۽ سنڌي لشڪر ۾ فيصلا ڪن لڙائي ۱۴۹۰ع ۾ ٿي گذري. دريا خان جي ڪوششن آخرڪار رنگ لاتو. ارغونن کي عظيم شڪست ملي. شهر سبيءَ تي سنڌ جي حاڪم جو اختيار بحال ٿي ويو. ان کان علاوه ابوالمحمد مرزا عرف سلطان محمد پڻ قتل ٿي ويو. ياد رهي ته هي ماڻهو ارغونن پاران سبيءَ جو حاڪم مقرر ڪيل هو. پاڻ شاه بيگ ارغون جو ڀاءُ هو، جنهن گهڻو پوءِ سنڌ جي سمن جي سلطنت کي ختم ڪيو هو.

دريا خان هن وڏي سوڀ حاصل ڪرڻ بعد به فتوحات جو سلسلو جاري رکيو. هن اڳتي وڌي دشمن کان بولان لڪ جو قبضو به ورتو. اتي پنهنجا عملدار ۽ سپاهي مقرر ڪري، مطمئن ٿي واپس سنڌ جي تختگاه ڏي روانو ٿيو. دارالحڪومت ڏانهن ايندي دريا خان بکر ۽ سيوهڻ کان ٿيندو، اتان جي صورتحال بابت معلومات وٺندو فاتحانه انداز ۾ تختگاه ۾ پهتو. جيسين ڄام نندو زنده هو، ارغونن يا منگولن وري سنڌ جي ڪنهن علائقي يا شهر تي حملو نه ڪيو.

### دريا خان جو رتبو وڌي ٿو:

دريا خان سن ۱۴۹۰ع ۾ منگولن سان شاندار معرڪا ڪري، فاتحانه انداز سان اچي سنڌ جي تختگاه وٽ پهتو. اهڙي مثالي ۽ ڪامياب سوڀ حاصل ڪرڻ ڪري، ڄام نندي جو ڳاٽ فخر



کان اوچو ٿي ويو. بلاشڪ سنڌ جي ڄام جو فخر ڪرڻ هر لحاظ سان جائز هو، ڇو ته دريا خان جي چونڊ ڪري کيس پاڻ ئي سنڌ سرڪار ۾ وڏو رتبو ڏنو هياڻن. سندس انتخاب هر طرح سان جائز ۽ درست ثابت ٿيو هو. هن سورهي انسان جي سٺي تربيت ۽ سکيا ٿي، جنهن ڪري سندس سياسي دورانديشي ۽ فوجي ڏانوَ ۾ وڌيڪ اضافو ٿيو.

هن تاريخي سوڀ سان ڄام نظام الدين ۽ سنڌ ملڪ جو ناماچار ته ٿيو، پر ان سان گڏ خود دريا خان جو مان ۽ مرتبو به وڌي ويو. هن شاندار ڪاميابيءَ کي تاريخن ۾ به لکيو ويو، ته عوامي زبان تي به هي حقيقت پڌري ٿيڻ لڳي. اديبن ۽ لوڪ ڪهاوتون ڪندڙن هن فتح کي سبي نه، پر خود قنڌار جي سوڀ ڪري پيش ڪيو. ان متعلق هڪڙي انگريز اديب لکيو آهي ته: هن گهڻا بهادريءَ جا ڪم ڪيا ۽ سنڌ جي چؤطرف ملڪ فتح ڪيا. آخرڪار قنڌار وٺڻ جو ارادو ڪيائين ۽ ان ۾ پڻ ڪامياب ٿيو. سڄي واٽ تي باهين جا مڇ پارائي ڇڏيائين ته جيئن سندس مائيلي والد کي هن فتح جي خبر پوي. ان تاريخي واقعي سبب سنڌي ماڻهن زبردست خوشي ڪئي. هن سوڀ جي پس منظر ۾ دريا خان جي هر طرف واکاڻ ٿيڻ لڳي. ان متعلق مير طاهر محمد پنهنجي ڪتاب ۾ لکيو آهي ته: هن پنهنجي تدبر سان ملتان کان ڪري ڪيچ، قنڌار، مڪران ۽ ڪيچ جي سرحدن تائين سمورا علائقا، ڄام نندي جي حڪومت ۾ داخل ڪري ڇڏيا هئا. اڌ رات جو سندس ڪوبه ماڻهو ڪنهن ڪم ڪار سبب، انهن صوبن ڏي ويندو هو ته، راج توڙي وڏيرا سندس حڪم اکين تي رکي سڀڪجه ڪرڻ لاءِ تيار ٿي ويندا هئا. دريا خان جي اعليٰ فوجي ڪاميابين، شاندار سياسي سوچن، تدبر ۽ ڏاهپ جي مثالي ڪارنامن کان متاثر ٿي، آخرڪار ڄام نندي



کيس حڪومت ۾ مٿانهين درجي تي پهچايو. ان طرح کسي امير الامراء، وزيراعظم، ڪمانڊر انچيف ۽ خان الاعظم جا عهدا ۽ لقب ڏنا ويا. اهو ئي موقعو هو جو ڄام دريا خان کي پنهنجو پٽيلو به سڏيو، جوهن کي گود جي ٻارجي حيثيت ۾ نڀايو ۽ وڏو ڪيو هيائين.

## مڪليءَ تي مقبري جي اڏاوت:

ان سال جڏهن دريا خان عظيم الشان ڪاميابين کان پوءِ، سنڌ جي درٻار ۾ سڀ کان مٿانهون درجو ۽ رتبو حاصل ڪيو، تڏهن کيس مڪليءَ تي پنهنجي آخرين آرامگاه لهرائڻ جو خيال دل ۾ آيو. پهريان سمان بادشاه پير پٺي تي پنهنجا عزيز دفن ڪندا هئا. ليڪن ڄام تماچيءَ پنهنجي دور ۾، شيخ حماد جي حڪم تي مڪليءَ کي قبرستان طور چونڊيو. شيخ جي راضي لاءِ اتي هڪ مسجد جوڙي وئي. ان بعد خانقاهون ۽ حجرا جوڙيا ويا. سمن ڄامن به اتي پنهنجا مقبرا ٺاهڻ شروع ڪيا. ان کان علاوه خود شيخ حماد ۽ عيسيٰ لنگوتيءَ جا دفن گاه به اتي اڏيا ويا. سمن جا مقبرا يا وري ڪي ٻيون تعميرات مڪلي ٽڪر جي بيه اترئين ڇيڙي تي ڪيون ويون، جي اڄ سوڌو خستہ حالت ۾ موجود آهن. دريا خان جي سرپرست اعليٰ ۽ والد ڄام نظام الدين جو مقبرو به هت ڏسجي ٿو. هن مقبري جي سر اوله ۾ ڪجهه مفاصلي تي، ڳاڙهي پٿر جو هڪ سهڻو ۽ تاريخي ڪوٽ آهي. جنهن ۾ اندر دريا خان جي مزار موجود آهي. بنيادي طرح هن تاريخي تعميرات جو ڪم، دريا خان خود ڪرايو هو، جڏهن پاڻ منگولن تي مثالي سوڀ پائي آيو هو. هت لڳل هڪ عربي ڪتبو مقام جي اڏاوت واري سال کان سواءِ، سندس منگولن تي پاٽل شاندار سوڀ جي پٽرائي به ڪري ٿو. دريا خان جي مدفن گاه جو ڪجهه وڌيڪ ذڪر هيٺ ڪيو



ويندو. هي اڏاوتون ۽ رٿائون ۱۴۹۰ع ۾ عمل ۾ آيون هيون.

## شادي:

دريا خان جي عشق معاشقي ۽ شاديءَ جو قصو به ڪتابن ۾ محفوظ آهي. سندس عشق همون نالي چوڪريءَ سان ٿيو جا ذات جي رانورڙ چئي وڃي ٿي. سندس پيءُ جو نالو ٻالو هو ۽ چاچن جا نالا ڪوڙو ۽ پيروز هئا. ان وقت رانورڙن جو قبيلو ٿرپارڪر جي ضلعي ۾ جهڙي گدام طرف رهندو هو. کين هن علائقي ۾ وڏيون جاگيرون مليل هيون ۽ پاڻ ان پرڳڻي جا سردار به ڏسجن ٿا. دريا خان ڪنهن فوجي مهم تي سنڌ جي اوڀر واري سرحد ڏي ويو هو. اتان موٽندي پاڻ اچي هڪ تلاءُ تي پهتو. هي تلاءُ ”همون تلاءُ“ سڏبو هو، جنهن جا آثار اڄ به جهڙي گدام طرف موجود آهن. جنهن وقت دريا خان هن تلاءُ تي پهتو، ان وقت خوبصورت نوجوان همونءَ نالي هڪ چوڪري، پنهنجي ساهيڙين سان گڏ وهنجي رهي هئي. سندس ڪپڙا تلاءُ جي ڪناري تي پيا هئا. دريا خان ۽ همون ننڍي هوندي کان هڪ ٻئي جا واقف ڪار هئا، انڪري ٻنهي ۾ آزادانه گفتگو ٿي. نيٺ همون کيس طعنو ڏيندي چيو ته، تون آخر اسان کي ڇا ٿو ڪري سگهين؟ ان تي دريا خان ورائيو ته، هاڻي آءُ تو سان ضرور شادي ڪندس. دريا خان موتي اچي سڄي سربرستي ڳالهه ڄام نندي سان ڪئي ۽ پنهنجي شادي هموءَ سان ڪرائڻ لاءِ زور ڀريو. ڀلا ڄام نندو ڪيئن ٿي پنهنجي پياري پٽ جي ڳالهه کي تاري سگهيو. آخر ڪار ڄام کي هن مسئلي حل ڪرڻ ۾ ڪاميابي حاصل ٿي. همون ۽ دريا خان جي شادي دام دوم سان ٿي. جنهن جا قصا ۽ افسانه اڄ سوڌو مشهور آهن.



دريا خان جي شادي پنهنجي پسند تي ٿي وئي، پر پوءِ به همونءَ کي ماڻڻ لاءِ کيس وڏين آزمائشن ۽ امتحانن مان گذرڻو پيو، جن سڀني مرحلن مان هو ڪامياب ٿي ويو. اصل ۾ هن شاديءَ سبب دريا خان ۽ ڄام نندي جي راڻيءَ ۾ وڏي دشمني پيدا ٿي پئي. راڻي پنهنجي ڀاءُ سان همونءَ جي شادي ڪرڻ گهري ٿي جا نه ٿي سگهي هئي. ڄام جي وفات کان پوءِ ارغونن حملو ڪري، دريا خان کي شهيد ڪيو، تڏهن به راڻيءَ سندن مدد ڪري، هن سورهيءَ کي مارايو هو.

دريا خان جي عشق يا شاديءَ بابت ٿوري ڦيرڦار سان برتن به لکيو آهي. هت ان لکت کي مختصر سڌار کان پوءِ پيش ڪجي ٿو. دريا خان شاندار سوين ماڻي موتي آيو، تڏهن پاڻ سولنگين جي قبيلي مان سڱ وٺڻ جو ارادو ڪيائين. پر هن اها ڳالهه قبول نه ڪئي. اهو بهانو ڪيائون ته اسان وٽ هن جي لائق سڱ ڪونهي. ان ڳالهه تي دريا خان کي گهڻي ڪاوڙ لڳي. آخر ڪار انهيءَ تڪرار ۾ سولنگين جا ڪيئي ماڻهو مارجي ويا. قوم جي سردار هڪ پيرسن ماڻي هئي جا اتفاق سان بچي وئي. هن قسم ڪيو ته جيسين ويز نه وٺنديس ايسين سڪ نه ويهنديس. سو وئي ڦٽار ارغونن کان لشڪر وٺڻ. نيٺ ارغونن جي مدد سان چڱا ماڻهو گڏ ڪري، پنهنجي ملڪ ۾ موتي آئي ۽ خان سان لڙائي ڪري کيس شهيد ڪرائي ڇڏيائين.

## حويلي ۽ ڪوٽ جي اڏاوت:

ڄام نندي جي حڪومت تائين سمن ڄامن جو تختگاهه ”ساموئي“ نالي وارو شهر هو. هي شهر به سمن بادشاهن حڪومت جي شروعاتي دور ۾ اڏايو هو. ليڪن ۱۴۹۵ع ڌاري ڄام نندي



ساموئي کي ڇڏي ”نٽي“ کي پنهنجو تختگاه مقرر ڪيو. ان دور جي حوالي سان هر ماڻهوءَ لٽي ننگر جي نيڪي ڪئي آهي. هڪڙي قديم ۽ گم نام سنڌي شاعر شهر جي تعريف هن ريت ڪئي آهي.

جڏ نٽي ٿي ٺاه ڪيو، اڏيو ٿي ملتان  
سؤ سهيلين سان، مون مٽي ڪٺي مٽي تي.

ان ريت هن شهر جي نئين اڏاوت جو سهرو به ڄام نظام الدين جي سر تي آهي. هن هڪ اهڙي شهر کي وڌائڻ ٿي چاهيو، جتي هميشه سک ۽ سانت هجي. شهر جي رٿابندي ڪندي ڪاريگرن ۽ هنرمندن سان مشورا ڪيا ويا. چؤطرف ننڍا وڏا، پڪا ۽ سهڻا گهر جوڙي شهر کي سينگاريو ويو. مهمان خانو ۽ اوطاقون الڳ اڏيون ويون. اڏاوت کان هتي ڪري به نٿو ننگر هڪ ڀاڱ وارو شهر ثابت ٿيو. چون ٿا ته ان دور ۾ ڪنهن به شهريءَ ڪو ڌڪ نه ڏنو هو. هر هڪ جو ڪمائيندو هو ان تي خوش رهي گذران ڪندو هو، ۽ خدا جو شڪر ادا ڪندو هو. نٽي جي نئين اڏاوت وقت ڄامن پنهنجي حويلين جي حد بندي ڪرائي. اميرن ۽ وزيرن لاءِ پاڙا مقرر ڪيا. ڪاريگرن ۽ ڪمين کي وسايو. عملدارن ۽ استادن لاءِ شهر جو هڪ حصو مقرر ڪيو.

ان سمي دريا خان به پنهنجو ڪوٽ ۽ حويلي اڏائڻ جو فيصلو ڪيو. ان وقت ۾ نٽي جوشهر موجوده بستيءَ جي اوله ۽ ڏکڻ ۾ ٺاهيو ويو هو. شهر جي مٿان يا ته درياه جي برانچ وهندي هئي، يا وري ڪا نهر وهندي هئي. ان طرح مڪلي ٽڪري ۽ نهر جي وچ ۾ دريا خان پنهنجي لاءِ پلاٽ حاصل ڪيو. هن پلاٽ تي پاڻ هڪ مضبوط قلعو اڏايائين ۽ ان جي اندر هڪ خوبصورت حويلي پڻ ٺهرايائين. هي ڪوٽ ۽ گهر هو جتي پوءِ دريا خان پنهنجي شهادت



تائين رهندو آيو. پوءِ هن علائقي ۾ دريا خان پنهنجي حوالي ۽ ڪوٽ جي نسبت سان هڪ مستقل نهر ڪوٽائي. ان ڪري لاڙ جو ڳچ حصو سرسبز ۽ آباد ٿي ويو. اڄ کان اڌ صدي اڳ تائين به تاريخ جي ڄاڻن دريا خان جو گهر ۽ ڪوٽ موجود ڏٺو هو. اڄ ننگر نٿي جي صديون اڳ واري بيهڪ گم ٿي وئي آهي. ان ڪري اسين جي هاڻي دريا خان جي رهائشي ماڳ مڪان بابت، معلومات حاصل ڪريون ته پوءِ اها هن ريت بيهندي: مڪلي ٽڪريءَ جي عيدگاه جي اوڀارئين طرف واري علائقي کي دريا خان جو ٽڪر سڏبو هو، ڇو ته سندس ٺهرايل ڪوٽ ۽ حوالي ان هنڌ تي اڏيل هئا. اهي ڏاڪا جي عيدگاه طرف وڃن ٿا، سي ڪوٽ جي اترئين پٽ واري طرف واقع آهن. جيتوڻيڪ اهي ڏاڪا هاڻي برباد ٿي ويا آهن، تڏهن به انهن جا نشان اڃا ڏسي سگهجن ٿا.

## دريا خان جو اوج:

مهدي جونپوريءَ کان پوءِ واري دور ۾، ٿر ۽ پارڪر توڙي ڪڇ طرف جنگيون لڳيون. ليڪن انهن ۾ دريا خان جي ڪردار بابت اسان کي ڪابه خبر نه ٿي پوي. پوءِ به پڪ آهي ته سنڌ جي هن عظيم سپه سالار انهن لڙاين ۾ ضرور حصو ورتو هوندو. ابتدا ۾ ڄام نظام الدين کي ڪوبه اولاد نه ٿيندو هو. اهو ئي سبب آهي جو پاڻ دريا خان کي گود جي ٻار جي حيثيت ڏيئي وڏو ڪيو هئائين. ڏسجي ٿو ته ڄام نظام الدين کي پيريءَ ۾ هڪ پٽ ڄائو هو، جنهن جو نالو فيروز الدين آهي. ڄام فيروز جي ماءُ مدينه هئي، جنهن جو تعلق ماڇي قبيلي سان چيو وڃي ٿو. ڄام ننڍي ايتاليه سال سنڌ تي بادشاهي ڪئي. سندس وفات نهايت ئي وڏي عمر ۾ سن ۱۵۰۸ع ۾ ٿي. ان کان اڳ سندس ڪيئي همعصر ۽ دوست بادشاه



پڻ فوت ٿي چڪا هئا. ڄام ننڍي جي وفات وقت تخت جو اصل وارث ۽ وڏي عهد ڄام فيروز اڃا ننڍي عمر جو ڇوڪرو هو. ايئن ٿو ڏسجي ته ان وقت دريا خان اڪيلو ماڻهو هو، جيڪو سياسي ۽ فوجي لحاظ کان پختي ذهن وارو انسان هو. زماني جون هيٺاهيون ۽ مٿانهيون ڏسندي هو انتهائي تجربڪار انسان ٿي چڪو هو. پاڻ سلطنت جي قاعدن قانون جو ڄاڻو هو. سنڌ جي تاريخي ورثي بابت کيس پوري پوري ڄاڻ حاصل هئي. سنڌ جي سرحدن صورتحال بابت کيس مڪمل معلومات هئي. ان کان علاوه ننڍي کنڊ ۾ ايندڙ تبديلين تي پڻ سندس سٺي نگاهه هئي. وچ ايشيا، ڪابل ۽ قندار ۾ جي هيرا ڦيريون ٿي رهيون هيون، انهن بابت دريا خان کان وڌيڪ ڄاڻ رکندڙ ٻيو ڪوبه ماڻهو دربار ۾ موجود نه هو. ان کان اڳ پاڻ قنداري ارغونن سان معرڪا به ڪري چڪو هو.

جڏهن ڄام ننڍي جي وفات جو وقت ويجهو آيو، ته پاڻ وڏي سوچ ويچار کان پوءِ، سنڌ جي خودمختيار سلطنت کي قائم رکڻ لاءِ ڪي فيصلو ڪيائين. هنن فيصلن موجب فيروز نئون بادشاهه بنيو، پر حڪومتي ڪاروبار جي اصل واڳ دريا خان جي هٿ ۾ ڏني وئي. ان کان علاوه ڄام ننڍي پنهنجو اهل و عيال به دريا خان جي سرپرستيءَ ۾ ڏئي ڇڏيو. کيس ڄام فيروز جي گهڻي پارت ڪئي وئي جيڪو اڃا نوجوان ڇوڪرو هو. ان طرح سنڌ جو هي هر دل عزيز بادشاهه فوت ٿيندي، مملڪت سنڌ کي انتهائي تجربڪار ۽ مضبوط ماڻهوءَ جي هٿ ۾ ڏيندي، پاڻ هي جهان ڇڏي هليو ويو. حقيقت ۾ دريا خان جي سياسي توڙي فوجي مان مرتبي جي اوج جو هي زمانو ڏسجي ٿو. سنڌي زبان ۾ هڪ مثل مشهور آهي ته: هر ڪمال کي زوال اچي ٿو. ان طرح ڪجهه سالن کان پوءِ دريا خان جو ڪردار به ختم ٿيڻ شروع ٿي ويو.



## سند جي دربار کان علحدگي:

جنهن وقت ڄام نندو فوت ٿيو، تڏهن ڄام فيروز تخت تي ويٺو. دريا خان وزيراعظم طور حڪومت جي واڳ ورتي. سند جي هر مسئلي جي چيڙي نيري سندس هٿ ۾ هئي. ان وقت گجرات ملڪ ۾ تڪيل جلاوطن سنڌي شهزادي ڄام صلاح الدين به حڪومت جي دعويٰ ڪئي. بادشاهه مظفر گجراتيءَ جي زال؛ ڄام صلاح الدين به ڄام فيروز جي سوٽ هئي. گجرات جو لشڪر وٺي صلاح الدين سنڌ تي حملو ڪيو. ليڪن دريا خان جي دانائيءَ سان معاملو ختم ٿي ويو. حقيقت ۾ سنڌ جي عظمت جو دور هاڻي پورو ٿي چڪو هو. سمن جي سلطنت پنهنجي پڄاڻيءَ کي پهچي رهي هئي. خود دريا خان جو عمل دخل به هاڻي اچي ختم ٿيو هو. ڄام فيروز جيئن جيئن عمر ۾ وڌو ٿيندو ويو، تيئن تيئن دريا خان کان به دور ٿيندو ويو. هن کي نوان ملازم رکيا جي نهايت ئي ڪم ظرف هئا. اهي هر وقت پيا سندس ڪن پريندا هئا. کيس چوندا هئا ته ملڪ جا مڙئي راجدار ۽ عملدار ته دريا خان جي چئي آهي ۾ آهن. توکي ته ڪير ليکي به ڪونه ٿو. خلق ته ايئن ٿي سمجهي ٿي ته ڄام نندي کان پوءِ، تخت ۽ تاج جو اصل مالڪ خود دريا خان آهي. ان ڪري هر هنڌ سندس ڳالهيون پيون ڳائجن. جيسين تون پاڻ ملڪ هٿ نه ڪندين، ڪير به تنهنجي حڪم جي پوئواري نه ڪندو. بدبخت فيروز کي نالائق ملازم ۽ ڪڙم قبيلي وارن به پڙڪايو. هن سڄي چرت ۾ فيروز جي ماءُ جو به وڏو هٿ هو. مٿس زور پريو ويو ته دريا خان کي معذور ڪري کائڻس سمورا اختيار ڪسيا وڃن. ان طرح کيس گمناميءَ جي اوڙاه ۾ اڇلايو وڃي.

ان مقصد هيٺ ڄام فيروز قدم کڻڻ شروع ڪري ڏنا. پوءِ ته لاهي پاڻي پاڻ دريا خان جي پٺيان پئجي ويو. فيروز جيئن ئي دريا خان کي ڪمزور ڪري خود مختيار بنيو، تيئن ئي عيش عشرت کي لڳي ويو. هاڻي فيروز اڪثر وقت حرم ۾ رهڻ لڳو. ڪڏهن ڪڏهن دربار ۾ ايندو هو ته به، مختن ۽ مسخرن جي گهيري ۾ رهندو هو. ڪڏهن به ڪنهن داناءَ يا مدبر کان ملڪ بابت معلومات نه ورتائين. سمان ۽ خاصخيلي جي بادشاهه کي ويجهو هوندا هئا، هر وقت شهرين تي ظلم ڪندا رهندا هئا. دريا خان کين روڪيندو هو ته سندس بي عزتي ڪندا هئا. ان مرحلي تي استعفا ڏئي، دريا خان پنهنجي جاگير ڳاها طرف هليو ويو. هي شهر سيوهڻ جي آس پاس اڄ به موجود آهي. هي واقعو ۱۵۱۲ع ۾ ٿي گذريو. ان جو مطلب ته ڄام ننڍي جي وفات کان صرف چار سال پوءِ، دريا خان جو اثر ختم ڪري کيس سنڌ جي حڪومت کان بيدخل ٿيڻ تي مجبور ڪيو ويو.

### دريا خان پنهنجي جاگير ۾:

دريا خان استعفا ڏئي حڪومت جا سڀ عهدا ڇڏي، سن ۱۵۱۲ع ۾ ٺٽي مان نڪري اچي پنهنجي جاگير ۽ ڳوٺ کي وسايو. هي ڳوٺ ”ڳاها“ جي نالي سان، اڄ سوڌو سيوهڻ جي اوله اتر ۾، ايڪيهن ميلن تي واقع آهي. هن ئي دور ۾ ڏسجي ٿو ته ڳاها هڪ اهم علمي مرڪز بنجي ويو. اصفهان کان مخدوم عبدالعزيز ابهری ۽ سندس ٻه پٽ مولانا اثيرالدين ۽ مولانا محمد اچي سنڌ پهتا. هي بزرگ پنهنجي دور جا مشهور محدث ۽ ديني عالم ٿي گذريا آهن. هنن عالمن سڳورن دريا خان جي دعوت قبول ڪئي ۽ ڳاها ۾ رهائش پذير ٿي ديني خدمتن ۾ مشغول ٿي ويا. ڄام ننڍي وانگر دريا خان



به عالمن، اديبن ۽ درويشن جي گهڻي خدمت ڪندڙ هو. مخدوم عبدالعزیز ڳاها ۾ مدرسو کولي، سوين شاگردن کي ديني خوا، دنيوي علم پڙهايا. سندس مزار اڄ سوڌو ڳاها ۾ موجود آهي. ڳاها جي ڀرسان مخدوم بلال جو مدرسو به هو. هن ئي عرصي ۾ دريا خان ۽ مخدوم بلال جون ملاقاتون ٿيون، جن ۾ پاڻ سنڌ جي مستقبل بابت ويچار ڪندا رهندا هئا.

### ڄام فيروز جي پاڇ:

سنڌ جي دربار کان دريا خان جي ڌار ٿيڻ جي خبر، جهنگ جي باه وانگر هڪدم هر طرف پکڙجي وئي. هاڻي لڏي جي شهرين تي سمن ۽ خاصخيلي قبيلي جي ماڻهن جا ظلم اڃا به وڌي ويا. بادشاهه فيروز هر وقت محلات ۾ رهي بيڪار زندگي پيو گذاريندو هو. کيس ان جي پرواهه نه هئي ته ملڪ ڪيئن پيو هلي. ان صورتحال ۾ سنڌ جي ڪمزوري ظاهر ٿي رهي هئي. سمن ڄامن جي سلطنت جا بنياد به ڊهڻ شروع ٿي ويا. ان پس منظر ۾ لڏي جي انقلابي ماڻهن، خط لکي ڄام صلاح الدين کي خبروار ڪيو. کيس صلاح ڏنائون ته بنا دير پاڻ اچي لڏي تي قبضو ڪري. ڄام اهي خط سلطان مظفر گجراتيءَ کي ڏيکاريا ۽ فوجي مدد جي درخواست ڪئي. ان طرح گجرات جو لشڪر وٺي صلاح الدين اچي لڏي کان نڪتو. هي خبر فيروز کي پئي، سو هڪدم شهر ڇڏي پڄي ويو. ڄام صلاح الدين بنا ڪنهن لڙائي جهڳڙي جي، سمن جو بادشاهه بنجي ويو. فيروز ان ڪري خوار خراب ٿي بادشاهي وڃائي ويٺو هو، جو دريا خان جهڙا داناءَ ۽ دلير حڪومت کان الڳ ٿلڳ ٿي ويا هئا. هاڻي فيروز پنهنجيون غلطيون محسوس ڪيون. کيس خاطري ٿي ته ايئن دريا خان جي نه هجڻ جي ڪري ٿيو آهي. اهي ڳالهيون



ڳڻي پنهنجي ماءُ مدينه کي ساڻ ڪري، فيروز ڳاها طرف روانو ٿي ويو. مدينه ۽ فيروز اڳيان حق ۽ واسطا وجهي دريا خان کي مڃائڻ جي ڪوشش ڪئي. کيس ڄام نندي مرحوم جي نالي ۾ محسوس ڪرائڻ جا جتن ڪيائون. آخرڪار دريا خان سڀ ويچار ڪرڻ کانپوءِ، فيروز سان ساڻ ڏيڻ جو فيصلو ڪيو. پاڻ پنهنجي اثر وارن علائقن بکر ۽ سيوهڻ مان لشڪر گڏ ڪري لٽي طرف روانو ٿي ويو.

### دريا خان جنگ جي ميدان ۾:

ڄام صلاح الدين صرف اٺ مهينا (مارچ کان آڪٽوبر ۱۵۱۲ع) سنڌ جو بادشاهه رهيو هو. ان وچ ۾ ڄام فيروز ۽ دريا خان جو ٺاه ٿي ويو. آخر ڪار دريا خان وڏو لشڪر وٺي صلاح الدين سان جنگ جي تياري ڪئي. لڙاين ۽ حيلن حرفتن سان نيٺ صلاح الدين کي بادشاهيءَ تان بيدخل ڪيو ويو. ان سڄي حرفت ۽ ويڙهه ۾ دريا خان وڏو ڪردار ادا ڪيو. ان جو تفصيل هن ريت آهي.

چون ٿا ته رڻمل سويدي جي پڙڪائڻ تي، ڄام صلاح الدين گجرات ملڪ کان سنڌ طرف پيش قدمي ڪئي هئي. ان وقت هت سنڌ ۾ به ڄام صلاح الدين جا ڪيئي طرفدار موجود هئا. اهي سڀ ماڻهو اچي سندس لشڪر ۾ داخل ٿيا. ان ريت صلاح الدين هڪ وڏو لشڪر ساڻ ڪري اچي لٽي تي ڪڙڪيو. ڄام فيروز جو وقت جو بادشاهه هو سو پاڻ ۾، مقابلي جي همٿ نه ڏسي لٽي مان نڪري پڄي ويو. ان طرح ڄام صلاح الدين تخت ڌڻي ٿي ويهي رهيو. ڄام فيروز ٻيڙي ۾ چڙهي روانو ٿي ويو ۽ آخر وڃي دريا خان وٽ پهتو. نيٺ دريا خان ساڻس گڏجي پيو ۽ ان طرف جا ماڻهو گڏ ڪري لٽي ڏي وڌيو. هي خبر ٻڌڻ شرط رڻمل سويدي ۽ حاجي وزير



ڪثير فوج وٺي، ڄام صلاح الدين جي پاران نڪري پيا. حاجي وزير سپاه سان ڪري ڳاها طرف وڌڻ لاءِ سن جي شهر وٽ اچي پهتو. تنهن مهل درياءَ جو اڀرندو ڪنارو ڏيئي، فيروز ۽ دريا خان ٺٽي طرف وڃي رهيا هئا. هاڻي وزير به درياءَ پار ڪري هنن جي پٺيان لڳو. جڏهن ڄام فيروز ڪيبرن جي ڳوٺ پهتو، ته اتي جا سڀ وڏيرا اچي سندس سلامي تي حاضر ٿيا.

هتان ٿيندا ڄام فيروز ۽ دريا خان فتح باغ پهتا ۽ اتان درياءَ تپي عالي پوٽن جي ڳوٺ ۾ اچي لشڪر کي ويڙه لاءِ تيار ڪيائون. ان وقت ريڻ واھ جي ڪناري تي حاجي وزير به اچي منزل ڪئي. هڪ ڏينهن جاسوس اچي دريا خان کي خبر ڏني ته هڪڙو ماڻهو مٽڪي تي ترندو ٿو وڃي. شايد حاجي وزير جو ماڻهو آهي ۽ ٺٽي طرف ڪا خبر ڪنيو پيو وڃي. دريا خان جي حڪم موجب ڪجهه ماڻهو ويا ۽ ان کي پڪڙي وٺي آيا. دريا خان نهايت ميناج ۽ محبت سان ان ماڻهوءَ کان سندس پار پتا پڇيا. وڌيڪ چيائينس ته اسان کي افسوس آهي جو، اصل ۾ اوهين ڄام فيروز جا ماڻهو آهيو ۽ هاڻي توهين پنهنجي بادشاه کان ڦري ويا آهيو. بادشاه جو پشت به پشت اوهان جو حاڪم رهندو اچي ۽ اوهان جي ڏاڏن ۽ پڙڏاڏن کي به سڃاڻي ٿو. اوهين وڃي اهڙي ماڻهوءَ سان گڏيا آهيو، جو ڌاري ولايت کان آيل آهي. ان بعد جڏهن سندس دل تان ڊپ لهي ويو، تڏهن کيس ڄام فيروز وٽ وٺي آيو. سندس ساراه ڪندي ڄام کي چيائين ته: هي فلاڻو پٽ فلاڻي جو آهي. سندس وڏن هميشه اوهان جي درٻار ۾ خدمتون بجا آنديون آهن.

مطلب ته اهو ماڻهو جو ذات جو مهاڻو هو، سچ پچ ته حاجي وزير جو خط ڪيو ٺٽي ٿي ويو، تنهن پنهنجي وارن ۾ لڪايل پرزو ڪڍي کڻي دريا خان کي ڏنو. ان خط ۾ حاجي وزير لکيو هو ته:



اوهان کي (صلاح الدين) معلوم هجي ته، هاڻي دريا خان ۽ فيروز مون کي وجه ۾ آهن ۽ وچ تي صرف سنڌوندي آهي. آءٌ جي ندي اڪري مٿن حملو ڪريان، تڏهن به کين ختم ڪري سگهان ٿو، پر جي کين قيد ڪرڻ تي اڃان ته ايئن به ڪري سگهان ٿو ۽ اوهان جي خدمت ۾ پهچائي سگهان ٿو. هاڻي جيئن حڪم هجي تيئن ڪيو وڃي.

دريا خان اهو خط ڦاڙي پنهنجي طرفان خط لکي، حاجي وزير جي نالي ۾ صلاح الدين کي موڪلي ڏنو. ان ۾ لکيل هو ته: دريا خان وڏو لشڪر وٺي ڄام فيروز سميت هت پهتو آهي. ان سان مقابلي ڪرڻ جي مون ۾ همت ڪانهي. موزون رت هي آهي ته هن خط ڏسڻ شرط، اوهين بنا ڪنهن سستي ۽ دير جي هڪدم ٺٽي مان نڪري وڃو.

هي خط پهچڻ شرط ڄام صلاح الدين شهر مان نڪتو هليو ويو. ظاهر اهو ڪيائين ته پير پٺي جي زيارت لاءِ وڃان ٿو، پر حقيقت ۾ ته پاڻ سڌو گجرات هليو ويو. دريا خان کي جاسوس هن سڄي ماجرا کان واقف ڪيو. ان تي هن رات جو ئي پنهنجا ماڻهو، حاجي وزير جي ڪيمپ ۾ موڪلي ڏنا. انهن وڃي حاجيءَ جي ماڻهن کي شرميو ته، اوهان جي ابن ڏاڏن جو بادشاه ڄام فيروز هت ويٺو آهي. ڄام صلاح الدين وڃي گجرات کان نڪتو. توهين اڃا به حاجي وزير ۽ رغل سوڍي جي هٿن ۾ پيا ڪيڏو. سپاهين کي هن ڳالهه جي پڪ ٿي ته واقعي صلاح الدين گجرات هليو ويو آهي، سو بنا دير جي وفاداري تبديل ڪري اچي فيروز وٽ پهتا. ڄام فيروز ٺٽي پهچي اچي تخت نشين ٿيو. ڄام صلاح الدين کي به اصل حقيقت معلوم ٿي ته، ڏاڍو ڏک ٿيس پر هاڻي ڇا ٿي ڪري سگهيو! ڪن ڪتابن ۾ ايئن به لکيل آهي ته حاجي وزير ۽ دريا خان ۾ جنگ ٿي



هئي. هن لڙائيءَ ۾ دريا خان هاريو هو پر پوءِ خط واري حرفت سان  
ناڪاميءَ کي فتح ۾ تبديل ڪيو هئائين.

## دربار ۾ واپسي:

ڄام فيروز کي ساڻ ڪري عيد جي ڏينهن پهرين شوال ۹۱۸ ه  
(۱۲ آڪٽوبر ۱۵۱۲ع) تي، دريا خان فاتحانه انداز ۾ ٺٽي ۾ داخل  
ٿيو. دريا خان جي صلاحتن ۽ مشورن سان هڪ شاندار محفل  
مڄائي وئي. هاڻي ڄام فيروز ٺٽي ۾ لڪي سنڌ جو بادشاهه بنجي  
ويٺو. دريا خان کي پڻ سندس سڀني اڳين عهدن تي مقرر ڪيو  
ويو. ليڪن هن پيري به دربارين ۽ بادشاهه جي عزيزن دريا خان  
سان دشمني جاري رکي. ان طرح مختلف طريقن سان سندس خلاف  
سازشون سڄڻ لڳيون. سڀني مخالفن جي خواهش هئي ته اهڙي  
داناءُ ۽ دلير وطن دوست انسان جون پاڙون ڪوتي ڪڍجن. نيٺ  
دريا خان سان دشمني تيز ٿي وئي ۽ فيروز به انهن حرڪتن ۾ شامل  
ٿيندو ويو. ڪانئس اها ڳالهه وسري وئي هئي ته، اڃا ڪالهه دريا خان  
کيس وري بادشاهه بنائڻ ۾ مڪيه ڪردار ادا ڪيو هو.

هاڻي ته بدبخت فيروز جي ذهن تي هر وقت دريا خان چانيل رهندو  
هو. سندس مرضي اچي اها بيٺي ته ڪيئن به ڪري دريا خان مان  
پڪ آڃا ڪجن، انڪري ڏينهن ڏينهن هن سنڌي سورهي خلاف  
سرگرميون وڌائي ڇڏيائين. فيروز هن پيري قنڌاري ٽولن، جي  
دولت شاهي ۽ نورگاهي مغلن جي نسبت سان مشهور هئا، کي پاڻ  
وت ملازمت ۾ رکيو. انهن ۾ اهڙو ماڻهو به شامل هو، جو ڌاريو  
جاسوس هو. سندس نالو ڪيڊڪ ارغون هو. اصل ۾ اهي سڀ  
ماڻهو جاسوسيءَ جي خيال کان، شاهه بيگ ارغون طرفان سنڌ ڏي  
موڪيل هئا. فيروز انهن کي ٺٽي ۾ رهايو، جو پاڙو اڳتي هلي



مغلواڙو سڏيو ويو. کيس پڪ هئي ته اهي دريا خان جو ڪم پورو ڪندا. ان ريت پاڻ آزاد حاڪم بنجي ويهندو. فيروز جڏهن حد درجي تائين عياش بنجي، سلطنت جي معاملن کان غافل ٿي ويو، ته مير قاسم ڪيڊڪ ارغون، شاه بيگ کي خط لکي سنڌ جي حالتن کان واقف ڪيو.

ان وقت قنڌار جي علائقي کي چؤطرف گهيرو ٿي رهيو هو. ان حالت ۾ شاه بيگ جي لاءِ اتي حڪومت ڪرڻ ڏاڍو ڏکيو ٿي پيو، انڪري هن هڪ نئين ملڪ جي ڳولا شروع ڪري ڇڏي هئي. کيس پڻ دريا خان سان شخصي دشمني هئي، ڇو ته ڄام نندي جي زماني ۾ دريا خان، سبيءَ جي آس پاس سندس ڀاءُ ابوالمحمد مرزا کي هڪ جنگ ۾ قتل ڪيو هو. شاه بيگ ارغون جو سنڌ تي حملي جو ارادو هو. مگر اڃا کيس پنهنجي جاسوس مير قاسم جي رپورٽ سان اتفاق نه هو.

ان عرصي ۾ دريا خان جي حڪم عدولي جاري رهي. ڌارين جاسوسن توڙي سنڌي دربارين پنهنجون سازشون ۽ حرڪتون اڃا به وڌائي ڇڏيون. سمن ۽ فيروز جي ٻين مٿن مائٽن ان ڪم لاءِ مدينه ماڇاڻيءَ کي تيار ڪيو. مدينه سنڌ جي حاڪم ڄام فيروز جي ماءُ هئي. کيس هر وقت چوندا هئا ته ملڪ ۾ فيروز جو ڪو به حڪم نه ٿو هلي. سڄو ملڪ هڪ غلام دريا خان جي اشارن تي نچي ٿو. هن کي ختم ڪرڻ لاءِ جيڪي به ڪوششون ڪيون ويون آهن، سي سڀ ناڪام ۽ بيڪار ثابت ٿيون آهن. هاڻي اها ڪوشش ڪجي ته قنڌار مان مغلن کي گهرائجي، جي پاڻهي اچي کيس منهن ڏيندا. جيڪڏهن مغلن ملڪ موٽائي ڏنو ته به واھ، جي نه تڏهن به دريا خان مان ته پلئ آجا ٿي پوندا. اهي جاهل ان ريت پنهنجي عاقبت کان بي خبر ٿي، اهڙين ڪريل حرڪتن سان



ملڪ جي زوال جا سانباهه ڪرڻ لڳا. نيٺ فيروز جي ماءُ مدينه ويڃي  
قنڌار کان نڪتي، هن اتي پهچي شاه بيگ ارغون سان ملاقات ڪئي  
۽ کيس هتان جي سڀني معاملن جي ڄاڻ ڏني. نيٺ کيس ٺٽي تي  
حملي جي دعوت ڏئي پاڻ سان گڏ وٺي آئي.

## دريا خان جي شهادت:

شاه بيگ ارغون سن ۱۵۲۰ع جي آخر ۾ سنڌ تي حملو ڪيو. ابتدا  
۾ سندس لشڪر باغبان (تعلقو سيوهڻ) جي پرڳڻي ۾ ڦرلٽ  
ڪئي. هنن باغبان مان هزارين اٺ ڦريا جي نارن ۾ وهندا هئا. ان  
ریت هن سرسبز ۽ آباد پرڳڻي کي برباد ڪرڻ جي ڪوشش ڪئي  
وئي. ان کان علاوه ارغونن اتر ۽ وچ سنڌ جي ڪيئي وسندڙ علائقن  
۽ شهرن ۾ ڦرلٽ ڪئي، جن ۾ چانڊڪا (ضلعو لاڙڪاڻو) ۽  
ڪوٽ ماچي به اچي وڃن ٿا. شاه بيگ ارغون سيوهڻ کان لنگهيو  
تہ، دريا خان جي پٽن کيس للڪاريو، پر پاڻ رستو تبديل ڪندي  
لڪي جبلن کان ٿيندو، اچي ٺٽي جي ڀر ۾ خان واھ جي ڪناري  
تي لٿو. پاڻي جي سھي سان ارغونن، رات خان واھ تي رھڻ جو فيصلو  
ڪيو. صبح تائين ٿڪ پيڇي تيار ٿي، شاه بيگ ڪمھلا نغارا  
وڄائيندو اڳتي وڌيو.

هي خبر ملڻ شرط دريا خان مکيه مشيرن ۽ خود بادشاهه ڄام فيروز  
سان صلاح مشورا ڪيا. فيروز کي چيائين تہ هيءُ مصيبت تو اسان  
تي نہ آندي آهي، پر پنهنجي پير تي پاڻ ڪھاڙو هنيو اٿئي. بهتر آهي  
تہ پاڻ سنڀال ۽ سڀ گڏجي انهيءَ آفت سان هلي منهن ڏيون تہ هي  
فتنو تري ويڃي. ٻي صورت ۾ اڳتي هلي وري به توکي پشيمان ٿيڻو  
پوندو. ڄام فيروز هن معاملي تي ڪوبه غور نہ ڪيو ۽ بي اونو ٿي  
پير پٺي جي درگاه طرف هليو ويو. ٺٽي جي شهرين به هن مسئلي



تي گهڻو ويچار نه ڪيو ۽ بيهي تماشو ڏسڻ لڳا. ارغونن ۲۲ ڊسمبر ۱۵۲۰ع تي ساموئيءَ جي ميدان تي جنگ جو سامان ڪڻو ڪيو. هڪ طرف شاه بيگ جنگ جي اڳواڻي ٿي ڪئي ته ٻئي طرف مخلص سورھين سان گڏ دريا خان ميدان جنگ تي موجود هو. ٻنهي طرفن کان بهادر ۽ سورھيه جنگ ۾ ٽپي پيا. صبح کان شام تائين ارغون ۽ سنڌين ۾ چٽي جنگ ٿيندي رهي. تاريخ ۾ اچي ٿو ته شام تائين لڙائي ٿيندي رهي، ۽ دريا خان وڏي ڪاميابيءَ سان وڙهندو رهيو. ارغون نه ته کيس شڪست ڏئي سگھيا، ۽ نه وري ختم ڪري سگھيا هئا. آخرڪار دريا خان کي صلح جي بهاني سان جنگ بند ڪرڻ تي راضي ڪيو ويو. ان ريت کيس ڳالهين لاءِ گهرائي ارغونن هميشه هميشه لاءِ ختم ڪري ڇڏيو. دريا خان جي شهادت ۲۲ ڊسمبر ۱۵۲۰ع تي شام جي وقت ٿي.

دريا خان جا پٽ به وطن دوست ۽ علم دوست ٿي گذريا آهن. سندس پٽ بهادر ۽ جري جوان هئا. سارنگ خان، محمود خان ۽ موٽڻ خان، ٽلتي، سيوهڻ ۽ باغبان ۾ شاه بيگ کي سامهون ٿيا. سنڌ جا هي سپوت مخدوم بلاول سان گڏ هئا. انهن سڀني گڏجي ارغونن سان مقابلا ڪيا. آخر مخدوم صاحب کي ارغونن گهاٽي ۾ پيڙائي شهيد ڪيو. دريا خان جو چوٿون پٽ وڏو عالم هو. سندس نالو علاؤالدين هو. پاڻ هميشه ڄام فيروز کي ويجهو رهندو هو. دريا خان جو پنجون پٽ احمد جي نالي سان ڏسجي ٿو. سورھيائي ۽ بهادريءَ سبب دريا خان جي گهڻي ساراھ ڪئي وئي آهي. ذاتي زندگيءَ ۾ هو هڪ سخي انسان ٿي گذريو آهي. محتاجن ۽ مسڪينن جي پاڻ گهڻي سار لهندو هو. سندس درٿان ڪوبه سوالي خالي هٿين نه موٽيو.



## مزار ۽ مدفن گاه:

دريا خان سبيء ۾ منگولن سان معرڪا ڪري موتي آيو، تڏهن مڪليءَ تي اچي پنهنجي مقبري جي چوڌيواري ٺهرايائين. هي اڏاوت مارچ ۱۴۹۰ع (جمادي الاول ۸۹۵ھ) ۾ ٿي هئي. مڪلي ٽڪر جي اترئين چيڙي تي ڄام نظام الدين جي مقبري جي اوله ۾ چند وڪن تي دريا خان جو مدفن گاه موجود آهي. سندس شهادت کان پوءِ کيس پنهنجي ئي ٺهرايل مقام ۾ دفن ڪيو ويو. دريا خان جو ڪفن دفن سندس پٽ احمد جي هٿان ٿيو. احمد وڏي همت ۽ دلچسپي سان هن تاريخي مقام کي مڪمل ڪرايو. دريا خان جي مزار تي ڪتبا هٿي ان کي نروار ڪيو ويو. هن احاطي اندر ٻيون به ستاويھ تربتون آهن، پر انهن تي ڪابه لکت موجود ڪانهي. احمد هي يادگار تعميرات ۱۵۲۱ع (۹۲۸ھ) ۾ ٺهرائي راس ڪيا. دريا خان جي تربت تي سيرانديءَ کان هي اکر لکيل آهن.

يا الله

هَذَا مَرْقَدُ الْمَعْطَرِ

لِلْخَانِ الْأَعْظَمِ

شَهِيدِ مَبَارَكِ خَانِ

ابْنِ سُلْطَانِ نِظَامِ الدِّينِ

هن ڪتبي مان ظاهر ٿئي ٿو ته سندس مزار کي خوشبوءِ واري جاءِ سڏيو ويو آهي. بلاشبه اها خوشبوءِ دريا خان جي ريٽي رت جي آهي، جو هو سنڌ جي سرزمين تان گهوري سرهو ٿي ويو.



## سنت جا سپوت

۱. شاه عبداللطيف ڀٽائي
۲. سچل سرمست
۳. شاه عنايت شهيد
۴. مرزا قليچ بيگ
۵. جنرل هوش محمد شيدي
۶. دولت دريا خان
۷. مخدوم بلاول
۸. حيدر بخش جتوئي
۹. مولانا عبيدالله سندي
۱۰. دين محمد وفائي
۱۱. علامه آء- آء- قاضي
۱۲. قائد اعظم محمد علي جناح
۱۳. علامه عمر بن محمد دائود پوٽو
۱۴. پير حسام الدين شاه راشدي
۱۵. ذوالفقار علي ڀٽو

# سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباهو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڊائونلوڊ ڪرڻ آسان هجي ۽ اينڊرائيڊ سميت آئي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي. ۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پرپور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ ڏيندا.

[books.sindhsalamat.com](http://books.sindhsalamat.com)

سند سلامت ڪتاب گهر جي اينڊرائيڊ ايپليڪيشن پلي اسٽور جي هن لنڪ تان ڊائونلوڊ ڪريو:

<https://play.google.com/store/apps/details?id=com.sindhsalamat.book>